

វាយសារឡើងវិញតាមច្បាប់ដើម

រាជរដ្ឋាភិបាលកម្ពុជា

អនុក្រឹត្យ/៧១ អនក្រ.បក

២៨ តុលា ១៩៩៧

អនុក្រឹត្យ

ស្តីពី

ការរៀបចំ និងការប្រព្រឹត្តទៅរបស់អគ្គលេខាធិការរដ្ឋាន

នៃអាជ្ញាធរជាតិប្រយុទ្ធប្រឆាំងគ្រឿងញៀន

រាជរដ្ឋាភិបាល

- បានឃើញរដ្ឋធម្មនុញ្ញនៃព្រះរាជាណាចក្រកម្ពុជា
- បានឃើញព្រះរាជក្រឹត្យចុះថ្ងៃទី ២៤ ខែ កញ្ញា ឆ្នាំ ១៩៩៣ ស្តីពីការតែងតាំងនាយករដ្ឋមន្ត្រីទី១ និងនាយករដ្ឋមន្ត្រីទី២ នៃរាជរដ្ឋាភិបាលកម្ពុជា
- បានឃើញព្រះរាជក្រឹត្យ ចុះថ្ងៃទី ០១ ខែ វិច្ឆិកា ឆ្នាំ ១៩៩៣ ស្តីពី ការតែងតាំងរាជរដ្ឋាភិបាលកម្ពុជា
- បានឃើញព្រះរាជក្រមលេខ ០២ នស-៩៤ ចុះថ្ងៃទី ២០ ខែ កក្កដា ឆ្នាំ ១៩៩៤ ស្តីពីការរៀបចំ និងការប្រព្រឹត្តទៅនៃគណៈរដ្ឋមន្ត្រី
- បានឃើញព្រះរាជក្រឹត្យលេខ នស-រកត-១០៩៤-៨៣ ចុះថ្ងៃទី ២៤ ខែ តុលា ឆ្នាំ ១៩៩៤ ស្តីពីការកែសម្រួលសមាសភាពរាជរដ្ឋាភិបាលកម្ពុជា
- បានឃើញព្រះរាជក្រឹត្យលេខ នស-រកត-១០៩៤-៩០ ចុះថ្ងៃទី ៣១ ខែ តុលា ឆ្នាំ ១៩៩៤ ស្តីពីការកែសម្រួលសមាសភាពរាជរដ្ឋាភិបាលកម្ពុជា
- បានឃើញព្រះរាជក្រមលេខ នស-រកត-០៩៩៥-៦៥ ចុះថ្ងៃទី ០៧ ខែ កញ្ញា ឆ្នាំ ១៩៩៥ ស្តីពីការបង្កើតអាជ្ញាធរប្រយុទ្ធប្រឆាំងគ្រឿងញៀន
- បានឃើញអនុក្រឹត្យលេខ ជស-រកត-០៨៩៧-១៤៧ ចុះថ្ងៃទី ០៧ ខែ សីហា ឆ្នាំ ១៩៩៧ ស្តីពីការកែសម្រួលសមាសភាពរាជរដ្ឋាភិបាលកម្ពុជា
- តាមសំណើរបស់អគ្គលេខាធិការនៃអាជ្ញាធរប្រយុទ្ធប្រឆាំងគ្រឿងញៀន

សម្រេច

ជំពូកទី១

បទប្បញ្ញត្តិទូទៅ

មាត្រា ១.~

អនុក្រឹត្យនេះ កំណត់តួនាទីមុខងារសមត្ថកិច្ច និងរៀបចំអង្គភាពនានារបស់អគ្គលេខាធិការដ្ឋាន នៃ អាជ្ញាធរជាតិប្រយុទ្ធប្រឆាំងគ្រឿងញៀន ។

ជំពូកទី២

តួនាទី មុខងារ សមត្ថកិច្ច និងចលាសម្ព័ន្ធ

មាត្រា ២.~

អគ្គលេខាធិការនៃអាជ្ញាធរជាតិប្រយុទ្ធប្រឆាំងគ្រឿងញៀន មានតួនាទីដ៏សំខាន់ក្នុងការប្រមូល ព័ត៌មាននិងក្នុងប្រតិបត្តិការប្រឆាំងនឹងការដាំដុះ ការផលិតនិងការធ្វើជំនួយគ្រឿងញៀន និងសម្របសម្រួលរាល់ សកម្មភាពត្រួតពិនិត្យគ្រឿងញៀនរបស់ទីភ្នាក់ងារប្រតិបត្តិដទៃទៀត ដើម្បីធានាឱ្យបាននូវប្រសិទ្ធភាព និង សុវត្ថិភាព នៃការបង្ក្រាបគ្រឿងញៀននៅកម្ពុជា ។ នៅក្នុងតួនាទីនេះ អគ្គលេខាធិការដ្ឋានមាន មុខងារសំខាន់ៗដូចតទៅ :

- ១- រៀបចំជូនអាជ្ញាធរជាតិប្រយុទ្ធប្រឆាំងគ្រឿងញៀន និងរាជរដ្ឋាភិបាលនូវយុទ្ធសាស្ត្រ និងផែនការ សកម្មភាពបង្ក្រាបការដាំដុះ ការផលិតនិងការជួញដូរគ្រឿងញៀន ដោយសម្របសម្រួលឱ្យមានការ ចូលរួមជាសកម្ម របស់ក្រសួង និងអង្គការពាក់ព័ន្ធដទៃទៀត ។
- ២- រៀបចំការអនុវត្តនយោបាយ និងសេចក្តីសម្រេចរបស់រាជរដ្ឋាភិបាល និងអាជ្ញាធរជាតិប្រយុទ្ធ ប្រឆាំងគ្រឿងញៀន ។
- ៣- ជំរុញ និងសម្របសម្រួលនូវវិធានការដែលចាត់ឡើងដោយក្រសួងពាក់ព័ន្ធ ។
- ៤- ទំនាក់ទំនងជាមួយនឹងរាជរដ្ឋាភិបាលបរទេស និងអង្គការអន្តរជាតិនានាក្នុងការ ប្រយុទ្ធប្រឆាំង គ្រឿងញៀន ។

មាត្រា ៣.~

នៅក្នុងក្របខ័ណ្ឌនៃការបំពេញតួនាទី និងមុខងាររបស់ខ្លួនខាងលើនេះ អគ្គលេខាធិការដ្ឋាន នៃអាជ្ញាធរជាតិប្រយុទ្ធប្រឆាំងគ្រឿងញៀន ត្រូវមានសមត្ថកិច្ចដូចតទៅ :

- ១. រៀបចំ និងចូលរួមក្នុងកិច្ចពិភាក្សារបស់អាជ្ញាធរជាតិប្រយុទ្ធប្រឆាំងគ្រឿងញៀន ។
- ២. តាក់តែងនូវពង្រាងច្បាប់ ក្រឹត្យអនុវត្ត និងបទបញ្ញត្តិ ក្នុងវិស័យបង្ការ និងបង្ក្រាបការដាំដុះ ការផលិត ការធ្វើជំនួយគ្រឿងញៀន និងការទាញផលចំណេញពីគ្រឿងញៀន ដោយសហការ ជាមួយនឹងក្រសួង និង អង្គការពាក់ព័ន្ធ ។

៣. ជំរុញ និងសម្របសម្រួលការប្រមូលព័ត៌មាន និងស្ថិតិ ដែលកំណត់នៅក្នុងអនុសញ្ញាអន្តរជាតិ និងការ បញ្ជូនព័ត៌មាន និង ស្ថិតិទាំងនោះ ទៅអង្គការអន្តរជាតិដែលមានសមត្ថកិច្ច ។
៤. បញ្ជូនទៅអគ្គលេខាធិការអង្គការសហប្រជាជាតិ នូវអាស័យដ្ឋានរបស់អាជ្ញាធរមានសមត្ថកិច្ច ដើម្បី អនុវត្តបទបញ្ញត្តិនៃអនុសញ្ញា ។
៥. រៀបចំនីតិវិធីស្តីពីសុវត្ថិភាពនៃការទុកដាក់ និងការកំទេចចោលគ្រឿងញៀនដែលចាប់បាន ដោយសហការ ជាមួយក្រសួង និងអង្គការពាក់ព័ន្ធដទៃទៀត ។
៦. ត្រួតពិនិត្យ និងបង្ក្រាបការដាំដុះ ការផលិត ការនាំចូល ការនាំចេញ ការចែកចាយ ការឆ្លងកាត់ ឬការសុំ ចតគ្រឿងញៀន ឱសថ និងថ្នាំស្របច្បាប់កំណត់ដោយក្រសួងសុខាភិបាល ដែលមានសារធាតុ គ្រឿងញៀន ដោយសហការជាមួយនឹងក្រសួង និងអង្គការពាក់ព័ន្ធ ដទៃទៀត ។
៧. ដាក់ឱ្យដំណើរការនូវប្រព័ន្ធមួយសម្រាប់ពិនិត្យតាមដាន និងវិភាគការប្រើប្រាស់គ្រឿងញៀនដោយ សហការ ជាមួយនឹងក្រសួង និងអង្គការពាក់ព័ន្ធដទៃទៀត ។
៨. រៀបចំ និងអនុវត្តកម្មវិធីអប់រំបង្ការកុំឱ្យមានការប្រើប្រាស់គ្រឿងញៀន ដោយសហការជាមួយ នឹងក្រសួង និងអង្គការពាក់ព័ន្ធដទៃទៀត ។
៩. សម្របសម្រួលសកម្មភាពរបស់រដ្ឋាភិបាលប្រឆាំងនឹងការសម្អាតប្រាក់ទាក់ទងនឹងគ្រឿងញៀន ។
១០. សម្របសម្រួលការត្រួតពិនិត្យរបស់រាជរដ្ឋាភិបាល លើសារធាតុសម្រាប់ផ្សំគ្រឿងញៀន រៀបចំ និងអនុវត្តនីតិវិធី និងកម្មវិធីសម្រាប់ទទួលព្យាបាល និងជួយអ្នកញៀនឱ្យបានមករស់នៅ ក្នុងភាពធម្មតាវិញ ដោយសហការជាមួយនឹងក្រសួង និងអង្គការពាក់ព័ន្ធដទៃទៀត ។

មាត្រា ៤.~

អគ្គលេខាធិការដ្ឋាននៃអាជ្ញាធរជាតិប្រយុទ្ធប្រឆាំងគ្រឿងញៀន មានរចនាសម្ព័ន្ធដូចតទៅ :

- ១- ខុទ្ទកាល័យអគ្គលេខាធិការ
- ២- អធិការដ្ឋាន
- ៣- មន្ទីរពិសោធន៍គ្រឿងញៀន
- ៤- នាយកដ្ឋានរដ្ឋបាល និងហិរញ្ញវត្ថុ
- ៥- នាយកដ្ឋានផែនការ និងបណ្តុះបណ្តាល
- ៦- នាយកដ្ឋានសហប្រតិបត្តិការអន្តរជាតិ
- ៧- នាយកដ្ឋានអនុវត្តច្បាប់

៨- នាយកដ្ឋាននីតិកម្ម អប់រំ និងបង្ការការពារ

៩- នាយកដ្ឋានស្រាវជ្រាវ និងត្រួតពិនិត្យ

១០- អង្គភាពត្រួតពិនិត្យហិរញ្ញវត្ថុ

អង្គការលេខរបស់អគ្គលេខាធិការដ្ឋាន នៃអាជ្ញាធរជាតិប្រយុទ្ធប្រឆាំងគ្រឿងញៀន មានចែងនៅក្នុង ឧបសម្ព័ន្ធនៃ អនុក្រឹត្យនេះ ។

មាត្រា ៥.-

អគ្គលេខាធិការដ្ឋាន នៃអាជ្ញាធរជាតិប្រយុទ្ធគ្រឿងញៀន ត្រូវបានដឹកនាំ និងគ្រប់គ្រងដោយ អគ្គលេខាធិការមួយរូប ដែលមានអគ្គលេខាធិការរងប្តូរជាជំនួយការ។ លើសពីនេះ អគ្គលេខាធិការ មានភារកិច្ចដឹកនាំ និងគ្រប់គ្រងដោយផ្ទាល់ អធិការដ្ឋានមន្ទីរពិសោធន៍គ្រឿងញៀន និងនាយកដ្ឋានរដ្ឋបាល និងហិរញ្ញវត្ថុ ។

អគ្គលេខាធិការរងម្នាក់ ត្រូវទទួលបន្ទុកដឹកនាំ និងគ្រប់គ្រងការអនុវត្តការងាររបស់នាយកដ្ឋាន អនុវត្តច្បាប់។ អគ្គលេខាធិការដ្ឋានរងម្នាក់ ត្រូវទទួលបន្ទុកដឹកនាំ និងគ្រប់គ្រងការអនុវត្តការងាររបស់នាយក ដ្ឋានពីរ :

ក- នាយកដ្ឋានផែនការ និង បណ្តុះបណ្តាល

ខ- នាយកដ្ឋានសហប្រតិបត្តិការអន្តរជាតិ

អគ្គលេខាធិការរងម្នាក់ទៀត ត្រូវទទួលបន្ទុកដឹកនាំ និងគ្រប់គ្រងការអនុវត្តការងាររបស់ នាយកដ្ឋានពីរ :

ក- នាយកដ្ឋាននីតិកម្ម អប់រំ និងបង្ការការពារ

ខ- នាយកដ្ឋានស្រាវជ្រាវ និងត្រួតពិនិត្យ

មាត្រា ៦.-

អគ្គលេខាធិការដ្ឋាននៃអាជ្ញាធរជាតិប្រយុទ្ធប្រឆាំងគ្រឿងញៀន មានសិទ្ធិធ្វើត្រាប្រើប្រាស់តាម សេចក្តីត្រូវការរបស់ខ្លួន ។

អគ្គលេខាធិការមានសិទ្ធិធ្វើប្រកាសតែងតាំង ឬដកចេញពីតំណែង នូវមន្ត្រីបុគ្គលិករបស់ អគ្គលេខាធិការដ្ឋាន នៃអាជ្ញាធរជាតិ ចាប់ពីថ្នាក់អនុប្រធាននាយកដ្ឋាន ចុះក្រោម ។

ជំពូក ៣
នាយកដ្ឋាន

មាត្រា ៧.-

នាយកដ្ឋានរដ្ឋបាល និងហិរញ្ញវត្ថុ មានភារកិច្ចដូចតទៅ :

- ក- សម្រួលសម្រួលផ្នែករដ្ឋបាលរាល់សកម្មភាពរបស់អគ្គលេខាធិការដ្ឋាន ។
- ខ- គ្រប់គ្រង និងចរាចរឯកសាររដ្ឋបាលផ្សេងៗរបស់អគ្គលេខាធិការដ្ឋាន ។
- គ- ធានាប្រសិទ្ធភាព និងសុវត្ថិភាពរដ្ឋបាលរបស់អគ្គលេខាធិការដ្ឋាន ។
- ឃ- សរុប និងធ្វើរបាយការណ៍ការងារ និងសកម្មភាពផ្សេងៗរបស់អគ្គលេខាធិការដ្ឋាន ។
- ង- គ្រងគ្រងផ្នែករដ្ឋបាល និងហិរញ្ញវត្ថុ មន្ត្រីបុគ្គលិករបស់អគ្គលេខាធិការដ្ឋាន ។
- ច- លើក និងអនុវត្តគម្រោងថវិកាប្រចាំឆ្នាំរបស់អគ្គលេខាធិការដ្ឋាន ។
- ឆ- ប្រមូលផ្តុំចំណូល និងចំណាយរបស់អគ្គលេខាធិការដ្ឋាន ។
- ជ- តាមដាន និងរំលឹកការអនុវត្តថវិកា និងការគ្រប់គ្រងគណនីរបស់អគ្គលេខាធិការដ្ឋាន ។
- ឈ- ប្រមូលផ្តុំតម្រូវការធ្វើកម្មវិធីចំណាយឱ្យបានសមស្រប ។
- ញ- គ្រប់គ្រងចលនទ្រព្យ អចលនទ្រព្យ សន្និធិសម្ភារៈ និងធ្វើបញ្ជីសារពើភ័ណ្ណ ។
- ដ- ទទួល និងបែងចែកបរិក្ខារជូនដល់គ្រប់អង្គភាពទៅតាមកម្មវិធីចំណាយ ។
- ប- រៀបចំ និងសម្រួលកិច្ចប្រជុំ និងការពិភាក្សាដេញដោលរបស់អាជ្ញាធរជាតិប្រយុទ្ធប្រឆាំងគ្រឿងញៀន ។

នាយកដ្ឋានត្រូវបានដឹកនាំ និងគ្រប់គ្រងដោយប្រធាននាយកដ្ឋានមួយរូប និងមានអនុប្រធាននាយកដ្ឋានជាជំនួយ ការតាមការចាំបាច់ ។

មាត្រា ៨.-

នាយកដ្ឋានផែនការ និងបណ្តុះបណ្តាលមានភារកិច្ចដូចតទៅ :

- ក- រៀបចំយុទ្ធសាស្ត្រ និងលើកផែនការគោលក្នុងការបង្រៀម ការដាំដុះ ការផលិត និងការជួញដូរគ្រឿងញៀន ការនាំចេញនិងនាំចូលគ្រឿងញៀន និងក្នុងការលប់បំបាត់រាល់សកម្មភាពទាញចំណេញចំណេញពីគ្រឿងញៀន ដោយសហការជាមួយក្រសួង និងអង្គការពាក់ព័ន្ធដទៃទៀត ។
- ខ- រៀបចំគម្រោងសកម្មភាព ដើម្បីអនុវត្តបទបញ្ញត្តិទាំងឡាយ នៃអនុសញ្ញាអន្តរជាតិ ស្តីពីគ្រឿងញៀន ឆ្នាំ ១៩៦១ ឆ្នាំ ១៩៧១ និង ឆ្នាំ ១៩៨៨ ។

គ- ពិនិត្យតាមដានការអនុវត្តនយោបាយ និងសេចក្តីសម្រេចរបស់អាជ្ញាធរជាតិប្រយុទ្ធប្រឆាំង គ្រឿងញៀន ។

ឃ- រៀបចំនិងអនុវត្តនយោបាយមួយ ស្តីពីការបណ្តុះបណ្តាលមន្ត្រីបុគ្គលិករបស់អគ្គលេខាធិការ ដ្ឋាន ។ នាយកដ្ឋានត្រូវបានដឹកនាំ និងគ្រប់គ្រងដោយប្រធាននាយកដ្ឋានមួយរូប និងមានអនុ ប្រធាននាយកដ្ឋានជាជំនួយការតាមការ ចាំបាច់ ។

មាត្រា ៩.~

នាយកដ្ឋានសហប្រតិបត្តិការអន្តរជាតិ មានភារកិច្ចតទៅ :

ក- ទំនាក់ទំនងជាមួយនឹងរដ្ឋាភិបាលបរទេស និងអង្គការអនុតំបន់ និងអន្តរជាតិនានា ។

ខ- បញ្ជូនទៅអគ្គលេខាធិការអង្គការសហប្រជាជាតិ នូវអាស័យដ្ឋានរបស់អាជ្ញាធរមានសមត្ថកិច្ច ដើម្បីអនុវត្តបទ បញ្ញត្តិនៃអនុសញ្ញា ។

គ- បញ្ជូនព័ត៌មាន និងស្ថិតិដែលកំណត់នៅក្នុងអនុសញ្ញាអន្តរជាតិ ទៅអង្គការអន្តរជាតិ ដែលមានសមត្ថកិច្ច ។

ឃ- ចូលរួមក្នុងសកម្មភាពអនុតំបន់នានា ឬអន្តរជាតិ ។

នាយកដ្ឋាន ត្រូវបានដឹកនាំ និងគ្រប់គ្រងដោយប្រធាននាយកដ្ឋានមួយរូប និងមានអនុប្រធាន នាយកដ្ឋានជាជំនួយ ការ តាមការចាំបាច់ ។

មាត្រា ១០.~

នាយកដ្ឋានអនុវត្តច្បាប់ មានភារកិច្ចដូចតទៅ :

ក- ស៊ើបអង្កេតប្រមូលព័ត៌មានពាក់ព័ន្ធនឹងគ្រឿងញៀន ដោយសហការជាមួយនិងក្រសួង និងអង្គការពាក់ព័ន្ធដទៃ ទៀត ។

ខ- ត្រួតពិនិត្យ និងបង្ក្រាប ការដាំដុះ ការផលិត ការនាំចូល ការនាំចេញ ការចែកចាយ ការឆ្លងកាត់ ឬការសុំចត គ្រឿងញៀន ឱសថ និងថ្នាំស្របច្បាប់កំណត់ដោយក្រសួងសុខាភិបាល ដែលមានសារធាតុ គ្រឿងញៀនដោយ សហការជាមួយនិងក្រសួង និងអង្គការពាក់ព័ន្ធ ដទៃទៀត ។

គ- រៀបចំនីតិវិធីស្តីពីសុវត្ថភាពនៃការទុកដាក់ និងការកំទេចចោលគ្រឿងញៀនដែលចាប់បាន ដោយសហការ ជាមួយក្រសួង និងអង្គការពាក់ព័ន្ធដទៃទៀត ។

ឃ- អនុវត្តច្បាប់គ្រឿងញៀន និងសាលក្រមតុលាការដែលពាក់ព័ន្ធនឹងគ្រឿងញៀន ។

នាយកដ្ឋាន ត្រូវដឹកនាំ និងគ្រប់គ្រងដោយប្រធាននាយកដ្ឋានមួយរូប និងមានអនុប្រធាននាយកដ្ឋាន ជាជំនួយការ តាមការចាំបាច់ ។

មាត្រា ១១.~

នាយកដ្ឋាននីតិកម្ម អប់រំ និងបង្ការការពារ មានភារកិច្ចដូចតទៅ :

- ក- ជំនួយផ្លូវច្បាប់សម្រាប់សកម្មភាពទាំងអស់របស់អគ្គលេខាធិការដ្ឋាន ។
- ខ- តាក់តែងនូវពង្រាងច្បាប់ ក្រឹត្យអនុវត្ត និងបទបញ្ញត្តិក្នុងវិស័យបង្ការ និងបង្ក្រាបការដាំដុះ ការផលិតការធ្វើ ជំនួញគ្រឿងញៀន និងការទាញផលចំណេញពីគ្រឿងញៀន ដោយសហការ ជាមួយនឹងក្រសួង និងអង្គការពាក់ព័ន្ធ ។
- គ- សម្របសម្រួល និងចូលរួមក្នុងការបង្កើត និងអនុវត្តនូវកម្មវិធីប្រឆាំងនឹងការសំអាតលុយ ។
- ឃ- តាមដានការវិវត្តក្របខ័ណ្ឌនីតិកម្មរបស់រដ្ឋ និងលើកសំណើកែលម្អច្បាប់ ក្រឹត្យអនុវត្ត និង បទបញ្ញត្តិដែលពាក់ ព័ន្ធនឹងគ្រឿងញៀន ។
- ង- រៀបចំ និងអនុវត្តកម្មវិធីអប់រំ បង្ការ និងកាត់បន្ថយការប្រើប្រាស់គ្រឿងញៀននៅក្នុងប្រទេស ដោយសម្របសម្រួល និងសហការឱ្យបានល្អជាមួយនឹងក្រសួង និងអង្គការពាក់ព័ន្ធដទៃទៀត ។
- ច- ដាក់ឱ្យដំណើរការនូវប្រព័ន្ធមួយសម្រាប់ពិនិត្យតាមដាន និងវិភាគការប្រើប្រាស់គ្រឿងញៀន ដោយសហការជាមួយ នឹងក្រសួង និងអង្គការពាក់ព័ន្ធដទៃទៀត ។
- ឆ- រៀបចំនិងអនុវត្តនីតិវិធី និងកម្មវិធីសម្រាប់ទទួលព្យាបាល និងជួយអ្នកញៀនឱ្យបានមករស់នៅ ក្នុងភាពធម្មតា វិញ ដោយសហការជាមួយនឹងក្រសួង និងអង្គការពាក់ព័ន្ធដទៃទៀត ។

នាយកដ្ឋាន ត្រូវដឹកនាំ និងគ្រប់គ្រងដោយប្រធាននាយកដ្ឋានមួយរូប និងមានអនុប្រធាននាយកដ្ឋាន ជាជំនួយការ តាមការចាំបាច់ ។

មាត្រា ១២.~

នាយកដ្ឋានស្រាវជ្រាវ និងត្រួតពិនិត្យ មានភារកិច្ចដូចតទៅ :

- ក- សម្របសម្រួល និងចូលរួមកិច្ចប្រតិបត្តិការជាមួយក្រសួង និងអង្គការពាក់ព័ន្ធដទៃទៀត ក្នុងការពិនិត្យតាម ដានការត្រួតពិនិត្យលើឱសថ និងថ្នាំស្របច្បាប់កំណត់ដោយក្រសួង សុខាភិបាល ។
- ខ- សម្របសម្រួលការបង្កើតឡើង និងការអនុវត្តនូវការត្រួតពិនិត្យសារធាតុសម្រាប់ផ្សំ គ្រឿងញៀន ។

នាយកដ្ឋានត្រូវដឹកនាំ និងគ្រប់គ្រងដោយប្រធាននាយកដ្ឋានមួយរូប និងមានអនុប្រធាននាយកដ្ឋាន ជាជំនួយការ តាមការចាំបាច់ ។

ជំពូក ៤

ខុទ្ទកាល័យអគ្គលេខាធិការ

មាត្រា ១៣.~

ខុទ្ទកាល័យនៃអគ្គលេខាធិការ ត្រូវបានដឹកនាំដោយនាយកខុទ្ទកាល័យមួយរូប និងមាននាយករង ខុទ្ទកាល័យមួយចំនួន ជាជំនួយការតាមការចាំបាច់។ ខុទ្ទកាល័យនៃអគ្គលេខាធិការ ត្រូវទទួលបន្ទុកការងារ ទាំងឡាយដែលកំណត់តាមបទបញ្ញត្តិនៃ អនុក្រឹត្យលេខ ២០ អនក្រ.បក ចុះថ្ងៃទី ៣០ ខែ មេសា ឆ្នាំ ១៩៩៦ ស្តីពីការរៀបចំ និង ការប្រព្រឹត្តទៅរបស់ក្រសួង និងរដ្ឋលេខាធិការដ្ឋាន ។

ជំពូក ៥

មន្ទីរពិសោធន៍គ្រឿងញៀន

មាត្រា ១៤.~

មន្ទីរពិសោធន៍គ្រឿងញៀន ដែលស្ថិតនៅក្រោមការគ្រប់គ្រងរបស់អគ្គលេខាធិការ មានភារកិច្ច ធ្វើការស្រាវជ្រាវគ្រឿងញៀន និងធ្វើតេស្តថ្នាំ ដោយមានសហការជាមួយនឹងមន្ទីរពិសោធន៍ របស់ក្រសួងនិង អង្គការពាក់ព័ន្ធដទៃទៀត។ មន្ទីរពិសោធន៍គ្រឿងញៀន មានសិទ្ធិលើកសំណើស្តីពីការ ហាមឃាត់ការផលិត និងការធ្វើ ជំនួញឱសថ និងថ្នាំស្របច្បាប់កំណត់ដោយក្រសួងសុខាភិបាល ដែលមន្ទីរពិសោធន៍គ្រឿងញៀន ស្រាវជ្រាវរកឃើញ ថាមានសារធាតុគ្រឿងញៀនលើសពីកម្រិតដែលបានអនុញ្ញាត ។

ជំពូក ៦

អធិការដ្ឋាន

មាត្រា ១៥.~

អធិការដ្ឋានត្រូវបានដឹកនាំ និងគ្រប់គ្រងដោយអធិការមួយរូប និងមានអធិការរងជា ជំនួយការតាមការ ចាំបាច់ ។ អធិការដ្ឋាន មានភារកិច្ចដូចតទៅ :

- ក- ធ្វើអធិការកិច្ចទៅលើគ្រប់អង្គភាពក្រោមឱវាទរបស់អគ្គលេខាធិការដ្ឋាន ។
- ខ- ធ្វើរបាយការណ៍ជូនអគ្គលេខាធិការ ស្តីពីការប្រព្រឹត្តទៅរបស់អង្គការដែលបានធ្វើអធិការកិច្ចរួច ហើយនោះ និងពីមធ្យោបាយកែលំអនៃការប្រព្រឹត្តទៅរបស់អង្គភាពទាំងនោះ ។

គ- ប្រតិបត្តិភារកិច្ចដែលអគ្គលេខាធិការបានប្រគល់ទុកចិត្តឱ្យធ្វើ ។

ជំពូក ៦

អធិការដ្ឋាន

មាត្រា ១៦.-

អគ្គលេខាធិការដ្ឋាន នៃអាជ្ញាធរជាតិប្រយុទ្ធប្រឆាំងគ្រឿងញៀន មានការិយាល័យបង្ក្រាប គ្រឿងញៀន នៅតាមខេត្ត ក្រុង តាមការចាំបាច់ ដើម្បីអនុវត្តការងារដែលអគ្គលេខាធិការដ្ឋានប្រគល់ឱ្យ ។

មាត្រា ១៧.-

នៅពេលដែលអគ្គលេខាធិការដ្ឋាន បានដំណើរការ មន្ទីរនិងការិយាល័យខេត្ត ក្រុង ប្រឆាំងគ្រឿង ញៀនទាំងអស់ត្រូវធ្វើសមាហរណកម្មទៅក្នុងអគ្គលេខាធិការដ្ឋាន នៃអាជ្ញាធរជាតិប្រយុទ្ធប្រឆាំងគ្រឿងញៀន ។

ជំពូក ៨

អង្គភាពត្រួតពិនិត្យហិរញ្ញវត្ថុ

មាត្រា ១៨.-

អង្គភាពត្រួតពិនិត្យហិរញ្ញវត្ថុ ត្រូវបានបង្កើតឡើងដោយរដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុតាម លក្ខខណ្ឌនៃបទបញ្ញត្តិកំណត់ក្នុង អនុក្រឹត្យលេខ ៨១ ចុះថ្ងៃទី ១៦ ខែ វិច្ឆិកា ឆ្នាំ ១៩៩៥ ស្តីពីការបង្កើតស្ថាប័ន ត្រួតពិនិត្យហិរញ្ញវត្ថុ លើការចំណាយថវិកាក្នុងបណ្តាក្រសួង ឬស្ថាប័ននានា របស់រដ្ឋាភិបាល ។

ជំពូក ៩

អវសានបញ្ញត្តិ

មាត្រា ១៩.-

បទបញ្ញត្តិទាំងឡាយណាដែលផ្ទុយនឹងអនុក្រឹត្យនេះ ត្រូវទុកជានិរាករណ៍ ។

មាត្រា ២០.-

សហរដ្ឋមន្ត្រីទទួលបន្ទុកទីស្តីការគណៈរដ្ឋមន្ត្រី រដ្ឋមន្ត្រី រដ្ឋលេខាធិការ គ្រប់ក្រសួង ស្ថាប័ននិង អង្គភាពពាក់ព័ន្ធនៃរដ្ឋាភិបាល ត្រូវអនុវត្តតាមអនុក្រឹត្យនេះ តាមភារកិច្ចរៀងៗខ្លួនចាប់ពីថ្ងៃចុះហត្ថលេខាតទៅ ។

បទប្បញ្ញត្តិ

- ឯកឧត្តមនាយករដ្ឋមន្ត្រីទី ១
- សម្តេចនាយករដ្ឋមន្ត្រីទី២
- អគ្គលេខាធិការនៃអាជ្ញាធរជាតិ

ប្រយុទ្ធប្រឆាំងគ្រឿងញៀន

ស៊ី ម៉ានិត

រាជធានីភ្នំពេញ ថ្ងៃទី ២៦ ខែ កក្កដា ឆ្នាំ ១៩៩៦

នាយករដ្ឋមន្ត្រីទី១

នាយករដ្ឋមន្ត្រីទី២

អ៊ុន ហួត

ហ៊ុន សែន